



MALTA

**QORTI CIVILI
PRIM' AWLA**

**ONOR. IMHALLEF
GIANNINO CARUANA DEMAJO**

Seduta tat-30 ta' April, 2009

Rikors Numru. 1284/2008

Joseph Camenzuli

Versus

Kummissarju tat-Taxxi Interni

B'ittra ufficjali tat-3 ta' Dicembru 2008 il-Kummissarju tat-Taxxi Interni ["l-intimat"] kien sejjaħ lil Joseph Camenzuli ["ir-rikorrent"] sabiex iħallas wieħed u disgħin elf, ħames mija u euro (€91,501) bħala taxxa jew taxxa provviżorja fuq id-dħul u taxxa addizzjonali għas-snin ta' stima 1999, 2000, 2001, 2002, 2003, 2004 u 2005, u wissieh illi, jekk ma jħallasx, kien imexxi kontra tiegħu bil-ħruġ ta' mandati esekuttivi taħt l-art. 40 tal-Att dwar l-Amministrazzjoni tat-Taxxa [Kap. 372].

B'rikors tat-30 ta' Dicembru 2008 ipprezentat taħt l-art. 466 tal-Kodiċi ta' Organizzazzjoni u Proċedura Ċivili, ir-rikorrent, wara li qal ma għandux jagħti dak mitlub mill-intimat, jew għallinqas mhux daqskemm mitlub mill-intimat, talab illi l-qorti, wara li tqis ir-raġunijiet tiegħu

kontra t-talba tal-intimat, tgħid illi dak li qiegħed jitlob l-intimat fl-ittra uffiċjali tat-3 ta' Diċembru 2008 ma huwiex dovut.

L-intimat wieġeb *inter alia* illi r-rikors ma jiswiex għax l-ittra uffiċjali tat-3 ta' Diċembru 2008 ma saritx taħt l-art. 466 tal-Kodiċi ta' Organizzazzjoni u Proċedura Ċivili biex jinkiseb titolu esekuttiv, iżda taħt l-art. 40 tal-Kap. 372 billi l-intimat għa kellu titolu esekuttiv taħt dik id-dispożizzjoni tal-liġi u ma kienx jeħtieġ li jimxi kif igħid l-art. 466 biex jikseb dak it-titolu.

Dan il-provvediment tallum huwa dwar din l-eċċezzjoni tal-intimat.

L-ittra uffiċjali tat-3 ta' Diċembru 2008 saret biex l-intimat jikseb il-ħruġ ta' mandati esekuttivi taħt l-art. 40 tal-Kap. 372 biex jiġbor it-taxxa mingħand ir-rikorrent. Dak l-artikolu, wara li jgħid li xi stimi u avviżi maħruġa taħt l-istess Kap. 372 jitqiesu titoli esekuttivi, ikompli jgħid kif għandu jimxi l-intimat għall-esekuzzjoni ta' dawk it-titoli. Id-dispożizzjonijiet relevanti jipprovdu illi jekk, wara li l-Kummissarju tat-Taxxi Interni ikun bagħat avviż għall-ħlas tat-taxxa, dak li lilu jintbagħat l-avviż ma jhallasx fi żmien ħmistax, il-kummissarju jista' jtenni t-talba għall-ħlas b'att ġudizzjarju u, wara jumejn min-notifika ta' dak l-att, ikun jista' jikseb il-ħruġ ta' mandati esekuttivi.

Din hija proċedura differenti minn dik taħt l-art. 466 tal-Kodiċi ta' Organizzazzjoni u Proċedura Ċivili.

Dak l-artikolu jgħid illi meta dipartiment tal-gvern ikollu jieħu mingħand xi ħadd, il-kap ta' dak id-dipartiment jista' jagħmel dikjarazzjoni maħlufa li fiha jgħid x'inhu d-dejn, jinnotifika dik id-dikjarazzjoni b'att ġudizzjarju lil min ikollu jagħti, u, jekk dan ma jikkontestax it-talba b'rikors fi żmien għoxrin jum min-notifika, id-dikjarazzjoni titqies daqslikieku ġudikat, *i.e.* tkun titolu esekuttiv.

Għalhekk, fil-każ tallum, l-intimat kellu titolu esekuttiv qabel in-notifika tal-att ġudizzjarju – dik in-notifika hija meħtieġa biss għall-esekuzzjoni tat-titolu – waqt illi bil-proċedura taħt l-art. 466 tal-Kodiċi ta' Organizzazzjoni u Proċedura Ċivili t-titolu jinkiseb biss jekk ma ssirx kontestazzjoni fiż-żmien li tagħti l-liġi jew jekk il-kontestazzjoni ma tirnax.

Dan ma jfissirx illi ma hemmx rimedju għal min ma jaqbilx ma' stima maħruġa mill-intimat; ifisser biss illi r-rimedju

ma huwiex dak magħżul u mitlub mir-rikorrent. Appell kontra l-istimi u l-avviżi maħruġa mill-intimat isiru taħt id-dispożizzjonijiet tat-taqsimi VI tal-Kap. 372. Jista' jsir appell quddiem Bord ta' Kummissarji Speċjali taħt l-art. 34, u minn deċiżjoni ta' dak il-bord jista' jsir appell fuq punt ta' liġi biss quddiem il-Qorti ta' l-Appell fil-kompetenza inferjuri jew superjuri skond il-*quantum* tal-kontestazzjoni. Billi għalhekk il-liġi ma tagħtix ir-rimedju li qiegħed jitlob ir-rikorrent, l-eċċezzjoni tal-intimat hija tajba. Għal din ir-raġuni l-qorti taħles lill-intimat mill-ħarsien tal-ġudizzju, bl-ispejjeż kontra r-rikorrent.

< Sentenza Finali >

-----TMIEM-----